



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 12.30 PM

DATE:07.08.2024

പ്രധാനവാർത്തകൾ

1. ത്രിരാഷ്ട്ര സന്ദർശനം തുടരുന്ന രാഷ്ട്രപതി ദ്രൗപദി മുർമു ഇന്ന് ന്യൂസിലൻറിൽ എത്തും.
2. പാർലമെന്റിൽ നടപടികൾ പുരോഗമിക്കുന്നു. ഐ ടി വ്യവസായത്തെ ടയർ ടു , ടയർ ത്രി നഗരങ്ങളിലേയ്ക്കും എത്തിക്കാനാണ് സർക്കാർ ലക്ഷ്യമിടുന്നതെന്ന് മന്ത്രി ജിതിൻ പ്രസാദ.
3. വയനാട് ദുരന്തത്തിൽ കാണാതായവർക്കുള്ള തെരച്ചിൽ ഒമ്പതാം ദിവസവും തുടരുന്നു. ഇനിയും കണ്ടെത്താനുള്ളത് 152 പേരെ.
4. മാലിന്യമുക്ത കേരളത്തിലേക്ക് ഇനിയും ഏറെ ദൂരം സഞ്ചരിക്കാനുണ്ടെന്ന് മന്ത്രി എം ബി രാജേഷ്.
5. പാരിസ് ഒളിമ്പിക്സിൽ ഇന്ത്യയുടെ പ്രതീക്ഷകൾക്ക് മങ്ങലേൽപ്പിച്ച് വിനേഷ് ഫോഗട്ടിന് അയോഗ്യത. ഭാരക്കൂടുതൽ മൂലമാണ് അയോഗ്യത.

\*\*\*\*\*

---

## രാഷ്ട്രപതി - ന്യൂസിലാന്റ്

തീരാഷ്ട്ര സന്ദർശനം തുടരുന്ന രാഷ്ട്രപതി ദ്രൗപദി മുർമു ഇന്ന് ന്യൂസിലാന്റിൽ എത്തും. ന്യൂസിലാന്റിൽ ഗവർണർ ജനറൽ ഡെയിം സിൻഡികിരോ, പ്രധാനമന്ത്രി ക്രിസ്റ്റഫർ ലക്സൺ എന്നിവരുമായി കൂടിക്കാഴ്ച നടത്തും. രണ്ട് ദിവസത്തെ ഫിജി സന്ദർശനത്തിന് ശേഷമാണ് രാഷ്ട്രപതി ന്യൂസിലാന്റിലെത്തുന്നത്.

\*\*\*\*\*

## പാർലമെൻ്റ്

പാർലമെൻ്റിലെ ഇരുസഭകളിലും നടപടികൾ തുടരുന്നു. ഇരുസഭകളിലും ചോദ്യോത്തര വേള പുരോഗമിക്കുകയാണ്. ഐ ടി വ്യവസായത്തെ ടയർ ടു , ടയർ ത്രി നഗരങ്ങളിലേയ്ക്കും എത്തിക്കാനാണ് സർക്കാർ ലക്ഷ്യമിടുന്നതെന്ന് ലോക്സഭയിൽ ചോദ്യോത്തരവേളയിൽ മന്ത്രി ജിതിൻ പ്രസാദ് പറഞ്ഞു. 65 സോഫ്റ്റ് വെയർ ടെക്നോളജി പാർക്ക് ഓഫ് ഇന്ത്യ സ്ഥാപിച്ചതിൽ 57 ഉം ടയർ ടു , ടയർ ത്രി നഗരങ്ങളിലാണെന്നും മന്ത്രി പറഞ്ഞു.

\*\*\*\*\*

## മാലിന്യമുക്ത കേരളം എം ബി രാജേഷ്

മാലിന്യമുക്ത കേരളത്തിലേക്ക് ഇനിയും ഏറെ ദൂരം സഞ്ചരിക്കാനുണ്ടെന്നു തദ്ദേശ സ്വയംഭരണ വകുപ്പ് മന്ത്രി എം ബി രാജേഷ്. തിരുവനന്തപുരം ആമയിഴഞ്ചാൻ തോടിലെ മാലിന്യ നിർമാർജ്ജന പ്രവർത്തനങ്ങളോടെ ഇതിനുള്ള ശ്രമങ്ങൾ തുടങ്ങുകയാണെന്നും മന്ത്രി പറഞ്ഞു. ആമയിഴഞ്ചാൻ തോടിനെ സംരക്ഷിക്കുന്നതിന്റെ ഭാഗമായി ചേർന്ന തമ്പാനൂർ വാർഡ് ജനകീയസമിതി യോഗം ഉദ്ഘാടനം ചെയ്യുകയായിരുന്നു മന്ത്രി. മാലിന്യനിർമാർജ്ജന പ്രവർത്തനങ്ങളിൽ സർക്കാർ ശ്രമങ്ങളോട് സഹകരിക്കാത്തവരെ പൊതുജനങ്ങൾ ഒറ്റപ്പെടുത്തണമെന്ന്

---

മന്ത്രി പറഞ്ഞു. ആമയിഴഞ്ചാൻ തോട് ഉൾപ്പെടെയുള്ള ജലാശയങ്ങളിൽ മാലിന്യം തള്ളുന്നവർക്കെതിരെ കർശന നടപടി സ്വീകരിക്കുമെന്നും ഇത്തരം സാമൂഹിക വിരുദ്ധ പ്രവർത്തനങ്ങളെ ഒറ്റക്കെട്ടായി നേരിടാനാണ് ജനകീയ സമിതികൾ രൂപീകരിക്കുന്നതെന്നും മന്ത്രി കുട്ടിച്ചേർത്തു. തിരുവനന്തപുരം നഗരത്തെ മാലിന്യമുക്തമാക്കുന്നതിനും ആമയിഴഞ്ചാൻതോട് ഉൾപ്പെടെയുള്ള നീർച്ചാലുകളും ജലാശയങ്ങളും സംരക്ഷിക്കുന്നതിനുമായി, ആമയിഴഞ്ചാൻതോട് കടന്നുപോകുന്ന ഏഴ് നഗരസഭാ വാർഡുകൾ കേന്ദ്രീകരിച്ച് ജനകീയ സമിതികൾ പ്രവർത്തിക്കുന്നുണ്ട്.

\*\*\*\*\*

**വയനാട് ... ഇൻട്രോ**

വയനാട് ദുരന്തത്തിൽ കാണാതായവർക്ക് വേണ്ടിയുള്ള തിരച്ചിൽ ഊർജിതമായി തുടരുന്നു. സൂചിപ്പാറ വെള്ളച്ചാട്ടത്തിനു സമീപമുള്ള സൺറൈസ് വാലിയിലാണ് ഇന്ന് സൈന്യത്തിന്റെ നേതൃത്വത്തിൽ തെരച്ചിൽ നടത്തുന്നത്.

കൂടുതൽ വിവരങ്ങളുമായി ആകാശവാണി വയനാട് ജില്ലാ പ്രതിനിധി അരുൺ വിൻസെന്റ് ..

(വോയ്സ്)

\*\*\*\*\*

**മുതലപ്പൊഴി- വള്ളംമറിഞ്ഞു**

തിരുവനന്തപുരം മുതലപ്പൊഴിയിൽ ശക്തമായ തിരയിൽപ്പെട്ട് വീണ്ടും വള്ളം മറിഞ്ഞു. ഒരു മത്സ്യ തൊഴിലാളിക്ക് പരിക്കേറ്റു. ഇയാളെ ചിറയിൻകീഴ് ആശുപത്രിയിൽ പ്രവേശിപ്പിച്ചു. ഇന്ന് രാവിലെ 6.15 ഓടെയാണ് ഫ്രണ്ട്സ് എന്ന വള്ളം മറിഞ്ഞത്. മറൈൻ എൻഫോഴ്സ്മെന്റ്, കോസ്റ്റൽ

---

പോലീസ് എന്നിവരുടെ നേതൃത്വത്തിലാണ് രക്ഷാപ്രവർത്തനം നടത്തിയത്.

\*\*\*\*\*

### മത്സ്യത്തൊഴിലാളിയെ കാണാതായി

തിരുവനന്തപുരം തുമ്പയിൽ വള്ളം മറിഞ്ഞ് ഒരു മത്സ്യത്തൊഴിലാളിയെ കാണാതായി. തുമ്പ സ്വദേശി സെബാസ്റ്റ്യനെയാണ് കാണാതായത്. തിരയടിച്ച് വള്ളം മറിയുകയായിരുന്നു. വള്ളത്തിൽ ആകെ 5 പേരാണ് ഉണ്ടായിരുന്നത്. സെബാസ്റ്റ്യൻ ഒഴികെ മറ്റ് നാലു പേരും നീന്തി രക്ഷപെട്ടു. സെബാസ്റ്റ്യനായുള്ള തെരച്ചിൽ തുടരുകയാണ്.

\*\*\*\*\*

### കർഷകരെ ആദരിക്കും

തിരുവനന്തപുരം കാട്ടാക്കട ഗ്രാമ പഞ്ചായത്തിലെ കൃഷി ഭവന്റെ നേതൃത്വത്തിൽ ചിങ്ങം ഒന്നിന് കർഷക ദിനത്തിൽ കർഷകരെ ആദരിക്കും. വെള്ളിയാഴ്ച വൈകിട്ട് 5 മണിക്ക് മുമ്പായി കൃഷി ഭവനിൽ അപേക്ഷ നൽകണമെന്ന് കൃഷി ഓഫീസർ അറിയിച്ചു.

\*\*\*\*\*

### ചായം വാർഡ് ഗ്രാമസഭ

തിരുവനന്തപുരം വിതൂര തൊളിക്കോട് പഞ്ചായത്ത് ചായം വാർഡ് ഗ്രാമസഭായോഗം നാളെ രാവിലെ പരപ്പാറ മാക്കാട് കമ്മ്യൂണിറ്റിഹാളിൽ നടക്കും. ചടങ്ങ് തൊളിക്കോട് പഞ്ചായത്ത് പ്രസിഡന്റ് ഉദ്ഘാടനം ചെയ്യും. പഞ്ചായത്ത് സെക്രട്ടറി ,ചായം വാർഡ് മെമ്പർ തുടങ്ങിയവർ പങ്കെടുക്കും.

\*\*\*\*\*

---

## പാരിസ് ഒളിമ്പിക്സ്

പാരിസ് ഒളിമ്പിക്സിൽ കോടിക്കണക്കിന് ഇന്ത്യക്കാരുടെ പ്രതീക്ഷകൾക്ക് മങ്ങലേൽപ്പിച്ചു ഗുസ്തി മത്സരത്തിൽ വിനേഷ് ഫോഗട്ടിന് അയോഗ്യത. ഭാരക്കൂടുതൽമൂലമാണ് വിനേഷ് ഫോഗട്ടിനെ അയോഗ്യത കല്പിച്ചത്. അതേസമയം, പുരുഷന്മാരുടെ ജാവലിൻ ത്രോയിൽ നീരജ് ചോപ്ര നാളെ ഫൈനൽ മത്സരത്തിനിറങ്ങും. ഹോക്കി സെമിഫൈനലിൽ ഇന്ത്യ ജർമ്മനിയോട് പരാജയപ്പെട്ടു. വെങ്കലത്തിനായി ഇന്ത്യ നാളെ സ്വെയിനിനോട് ഏറ്റുമുട്ടും. ഇന്ന് നടക്കുന്ന ടേബിൾ ടെന്നീസ് മത്സരത്തിൽ മണിക ബത്ര, ശ്രീജ ആകുല, അർച്ചന കമത് എന്നിവർ മത്സരിക്കും. 49 kg ഭാരദ്വഹനത്തിൽ ഇന്ത്യയുടെ മീരാബായ് ചാനുവും ഇന്ന് മത്സരത്തിന് ഇറങ്ങും. 24 സ്വർണ്ണം ഉൾപ്പെടെ 86 മെഡലുകളുമായി അമേരിക്ക മെഡൽപട്ടികയിൽ ഒന്നാം സ്ഥാനത്തും, 22 സ്വർണ്ണമുൾപ്പെടെ 59 മെഡലുകളുമായി ചൈന രണ്ടാംസ്ഥാനത്തുമാണ്.

\*\*\*\*\*

## ക്രിക്കറ്റ്

ഇന്ത്യയും ശ്രീലങ്കയും തമ്മിലുള്ള മൂന്നാമത്തെ ഏകദിന ക്രിക്കറ്റ് മത്സരം ഇന്ന് കോളംബോയിലെ ആർ പ്രേമദാസ സ്റ്റേഡിയത്തിൽ നടക്കും. ഉച്ചയ്ക്ക് 2.30 ന് മത്സരം ആരംഭിക്കും. രണ്ടാം ഏകദിനം ജയിച്ച ശ്രീലങ്ക പരമ്പരയിൽ 1-0 ത്തിന് മുന്നിലാണ്. ആദ്യ മത്സരം സമനിലയിൽ കലാശിച്ചിരുന്നു. 1997 ന് ശേഷം ശ്രീലങ്കക്കെതിരെ ഒരു പരമ്പരയിലും ഇന്ത്യ പരാജയപ്പെട്ടിട്ടില്ല.

\*\*\*\*\*

---

ശബരിമല ... ഇൻട്രോ

നിറപുത്തരി പുജയ്ക്കായി ശബരിമല ക്ഷേത്ര നട ഈ മാസം 11ന് വൈകിട്ട് അഞ്ചിനു തുറക്കും. 12 ന് നിറപുത്തരി പുജകൾ നടക്കും.

വിശദാംശങ്ങളുമായി ആകാശവാണി പത്തനംതിട്ട ജില്ലാ പ്രതിനിധി ശ്രീജി ശ്രീധർ.....

(വോയ്സ്)

\*\*\*\*\*

തെളിവെടുപ്പ് - വഞ്ചിയൂർ വെടിവയ്പ്പ്

തിരുവനന്തപുരം പെരുന്താനിക്ക് സമീപമുണ്ടായ വെടിവയ്പ്പുകേസിലെ പ്രതിയായ വനിതാ ഡോക്ടറെ കൊല്ലം പാരിഷത്തിലേ താമസസ്ഥലത്ത് എത്തിച്ച് അന്വേഷണസംഘം തെളിവെടുത്തു. വഞ്ചിയൂർ സി .ഐ . യുടെ നേതൃത്വത്തിലുള്ള സംഘമാണ് ഡോക്ടറെ പാരിഷത്തിലേ ക്വാട്ടേഴ്സിൽ എത്തിച്ച് തെളിവെടുത്തത്. വിരലടയാള- ഫോറൻസിക് വിദഗ്ധർ തെളിവ് ശേഖരിച്ചു. വഞ്ചിയൂരിൽ സ്ത്രീക്ക് നേരെ വെടിയുതിർത്തശേഷം കാറിൽ കടന്ന വനിതാ ഡോക്ടർ പാരിഷത്തിലേ ക്വാട്ടേഴ്സിലാണ് തോക്ക് ഒളിപ്പിച്ചിരുന്നത്. ഡോക്ടർ പിടിയിലായതിന്റെ അടുത്തദിവസം രാവിലെ തോക്ക് ക്വാട്ടേഴ്സിൽ നിന്നും പോലീസ് കണ്ടെത്തിയിരുന്നു.

\*\*\*\*\*

അറസ്റ്റ്

ആറ്റിങ്ങൽ കരിച്ചിയിൽ ഭാര്യമാതാവിനെ മരുമകൻ തലയ്ക്ക് അടിച്ചു കൊലപ്പെടുത്തി. രേണുക അപ്പാർട്മെന്റിൽ താമസിക്കുന്ന 50 വയസ്സുള്ള പ്രിയയെയാണ് അനിൽകുമാർ ചുറ്റിക കൊണ്ട് തലയ്ക്കടിച്ചു കൊലപ്പെടുത്തിയത്. ഇന്നലെ രാത്രി 11

---

മണിയോടെയാണ് സംഭവം വർക്കല കുരക്കണ്ണി സ്വദേശിയായ പ്രതിയെ പോലീസ് അറസ്റ്റ് ചെയ്തു.

\*\*\*\*\*

**നാലമ്പല ദർശന യാത്ര**

തൃശൂർ, കോട്ടയം ജില്ലകളിലെ നാലമ്പലങ്ങൾ സന്ദർശിക്കുന്ന കെ.എസ്.ആർ.ടി.സി ടൂറിസം സെല്ലിന്റെ തീർത്ഥാടന യാത്രകൾ അവസാന ഘട്ടത്തിൽ. ഈ മാസം 10 നും 15 നും കോട്ടയത്തേക്കും നാളെയും 13 നും തൃശൂരേക്കും കൊല്ലത്ത് നിന്ന് യാത്രകൾ ഉണ്ടായിരിക്കും. രാവിലെ 5ന് ആരംഭിക്കുന്ന കോട്ടയം നാലമ്പല യാത്രകൾ രാമപുരം ശ്രീരാമ ക്ഷേത്രം, കൂടപ്പുലം ലക്ഷ്മണ ക്ഷേത്രം, അമനകര ഭരത ക്ഷേത്രം, മേതിരി ശത്രുഘ്നക്ഷേത്രം, എന്നിവ സന്ദർശിച്ച ശേഷം രാത്രി 8 മണിയോടെ കൊല്ലത്ത് മടങ്ങിയെത്തും. തൃപ്രയാർ ശ്രീരാമക്ഷേത്രം, കൂടൽമാണിക്യം ഭരത ക്ഷേത്രം, മുഴിക്കുളം ലക്ഷ്മണ ക്ഷേത്രം, പായമ്മൽ ശത്രുഘ്ന ക്ഷേത്രം എന്നിവിടങ്ങളിൽ ദർശനം നടത്തുന്ന തൃശൂർ നാലമ്പല യാത്രകൾ രാത്രി 8ന് ആരംഭിച്ച് പിറ്റേന്ന് വൈകിട്ട് 5 മണിയോടെ കൊല്ലത്ത് തിരിച്ചെത്തും.

\*\*\*\*\*

**ബസ് - ഫ്ലാഗ് ഓഫ്**

ചെങ്ങന്നൂർ കെ.എസ്.ആർ.ടി.സി ഡിപ്പോയിൽ നിന്ന് പുതുതായി ആരംഭിച്ച സർവീസ് മന്ത്രി സജി ചെറിയാൻ ഫ്ലാഗ് ഓഫ് ചെയ്തു. ചെങ്ങന്നൂർ മഹാദേവർ ക്ഷേത്രം ,മംഗലം , പുതുക്കുളങ്ങര , ഓതറ റൂട്ടിലാണ് ബസ് സർവീസ്.

\*\*\*\*\*

---

## ഫാസ്റ്റ് പാസഞ്ചർ

ഹരിപ്പാട് - വലിയഴീക്കൽ - വിഴിഞ്ഞം ഫാസ്റ്റ് പാസഞ്ചർ ബസ് സർവീസ് നാളെ ആരംഭിക്കും. വെളുപ്പിന് 5.30 ന് ഹരിപ്പാട് നിന്ന് ആരംഭിക്കുന്ന സർവീസ് രമേശ് ചെന്നിത്തല എം.എൽ.എ ഫ്ളാഗ് ഓഫ് ചെയ്യും. തോട്ടപ്പള്ളി- തൃക്കുന്നപ്പുഴ- ആറാട്ടുപുഴ- വലിയഴീക്കൽ - അഴീക്കൽ - അമൃതപുരി - ചെറിയഴീക്കൽ - പണിക്കർക്കടവ് - കരുനാഗപ്പള്ളി - കൊല്ലം - ആറ്റിങ്ങൽ - മെഡിക്കൽ കോളേജ് - തിരുവനന്തപുരം - കോവളം - വിഴിഞ്ഞം റൂട്ടിലാണ് ബസ് സർവീസ് .

\*\*\*\*\*

## ക്ഷേത്രദർശനയാത്ര

ബജറ്റ് ടൂറിസത്തിന്റെ ഭാഗമായി തിരുവനന്തപുരം വെള്ളനാട് കെ.എസ്.ആർ.ടി.സി ഡിപ്പോയിൽ നിന്ന് ഈ മാസം 21, 22 തീയതികളിൽ പഞ്ചപാണ്ഡവ ക്ഷേത്ര ദർശനയാത്ര സംഘടിപ്പിക്കും.ആറന്മുള പള്ളിയോട സേവാ സംഘവുമായി സഹകരിച്ച് ആറന്മുള വള്ളസഭ്യയും തീർത്ഥാടകർക്കായി ഒരുക്കും.

\*\*\*\*\*

\*\*\*\*\*